

فیصلے

پہلی، دوسری نشست: ۱۳/ جمادی الآخرہ ۱۴۲۶ھ
مطابق ۲۰ جولائی ۲۰۰۵ء صبح ۹ بجے سے ۱۱ بجے تک
اور بعدِ مغرب سے ۱۱ بجے شب تک۔

جدید ذرائع ابلاغ اور مسائلِ ہلال

بسم الله الرحمن الرحيم — حامداً و مصلياً و مسلماً
رمضان اور عید کے موقع پر ثبوتِ ہلال کے تعلق سے جو انتشار و اختلاف ہوتا ہے وہ
محتاجِ بیان نہیں لوگوں کا اضطراب اس وقت بہت بڑھ جاتا ہے، جب وہ ریڈیو، ٹیلی فون وغیرہ
سے یہ معلوم کر لیتے ہیں کہ فلاں مقام پر عید منائی جا رہی ہے اور ہمیں تیسواں روزہ رکھنا
ہے۔ اضطراب کے باعث علمائے اہل سنت خاص طور سے طعن و تشنیع کا نشانہ بنتے ہیں۔ اس
لیے کہ وہ باضابطہ شرعی طریقے سے ثبوتِ ہلال کے بغیر چاند ہونے کا اعلان نہیں کرتے۔ اور
اس بارے میں سخت احتیاط کے پابند ہیں۔ اس میں شک نہیں کہ ہمارے علمائے کرام
(تَقَبَّلَ اللهُ مَسَاعِيَهُمْ) نے ماضی میں یہی بیان فرمایا ہے کہ ثبوتِ ہلال کے باب میں ریڈیو
تار، ٹیلی فون وغیرہ کا کوئی اعتبار نہیں، لیکن مواصلاتی ذرائع کی حیرت انگیز ترقی سے کل اور آج
کے حالات میں نمایاں فرق پیدا ہوا ہے، اس لیے علمائے کرام سے یہ سوال ہوا کہ:

سوال (۱-۲): استفاضہ کسے کہتے ہیں اور کیا خبر رسانی کے جدید ذرائع مثلاً فون،

فیکس وغیرہ سے بھی اس کا تحقق ہو سکتا ہے یا نہیں؟ بصورتِ اثبات کچھ مخصوص شرطوں

کے ساتھ یا بلا شرط؟ بر تقدیر اول وہ خاص شرطیں کیا ہیں؟

اس کے جواب میں علمائے کرام نے مقالات لکھے اور فقہی سیمینار بورڈ دہلی کے ساتویں سیمینار کی پہلی نشست میں اس پر زور دار بحثیں ہوئیں۔ بحث و تمحیص کے بعد درج ذیل جواب پر مندوبین کا اتفاق ہوا۔

جواب (۱)۔ استفاضہ خبر کا معنی ہے: خبر کا پھیلنا، مشہور ہونا، شائع و ذائع ہونا، فقہائے کرام کی اصطلاح میں استفاضہ ”خبر مشہور“ کو کہتے ہیں۔

علامہ رحمۃ اللہ علیہ نے استفاضہ کے بیان میں ”ان تاتي من تلك البلدة جماعات متعددة من كل منهم يخبر عن اهل تلك البلدة.“ تحریر فرمایا۔ اس سے استفادہ ہے کہ مخبرین کی تعداد کم از کم نو (۹) ہونی چاہیے۔ البتہ اس کے لیے کثیر افراد کا آنا یا ان کا جماعت در جماعت ہونا تصویر مفہوم کے طور پر مذکور ہے۔ قید احترازی یا شرط لازم کے طور پر نہیں۔ ورنہ بہت سی احادیث مشہورہ کے مشہور و مستفیض ہونے میں اشکال لازم آئے گا۔ اس لیے مندوبین کا اس پر اتفاق ہوا کہ استفاضہ متحقق ہونے کے لیے صرف یہ ضروری ہے کہ کثیر افراد خبر دینے والے ہوں۔ ایک مقام سے دوسرے مقام میں آنا یا جماعت در جماعت ہونا شرط نہیں۔

(۲) خبر رسانی کے جدید ذرائع مثلاً ٹیلی فون، موبائل فون سے استفاضہ کا تحقق ہو سکتا ہے مگر شرط یہ ہے کہ ان ذرائع کو ممکن حد تک ناخدا ترسوں کے دھوکے، فریب اور جھوٹ کے اندیشے سے محفوظ رکھا جائے، ورنہ ان کے ذریعہ موصول ہونے والی خبروں کی حیثیت بازاری افواہ کی ہوگی، نہ کہ استفاضہ کی۔ ”و یشیر الیہ قول الذخیرۃ“ اذا استفاض و تحقق ”فان التحقق لا یوجد بمجرد الشیوع“۔ جھوٹ، فریب اور جعل سازی سے حفاظت کے لیے حسب ذیل شرطوں کی رعایت لازمی ہوگی۔

(۱) جو لوگ ٹیلی فون، موبائل فون کے ذریعہ چاند ہونے کی خبر دیں انہیں قاضی شریعت یا اس کے سامنے اس کا معتمد فون کر کے یہ تصدیق حاصل کر لے کہ فون یا موبائل کے

ذریعہ انھوں نے ہی اطلاع دی ہے۔

(۲) اس شہریاعلاقے کے ثقہ علمایا قاضی اور دو تین دوسرے صالحین کو بھی فون کر کے پوری تصدیق حاصل کر لیں۔

(۳) یہ بھی تحقیق کر لیں کہ اس نے خود اپنی آنکھوں سے چاند دیکھا یا رویت عامہ ہوئی اور کثیر لوگوں نے اسے اپنا دیکھنا بتایا، یا قاضی شریعت نے ثبوت شرعی حاصل کر کے اس کا اعلان شہر میں کرایا، یا اس کے سامنے فیصلہ ہوا۔

(۴) مصدقہ فون یا موبائل کی تعداد نو یا اس سے زائد ہونی چاہیے۔

(۵) قاضی اپنے ساتھ دو ثقہ معاون علما بھی رکھے تاکہ وہ بھی فون سنیں اور تصدیق حاصل کر کے مطمئن ہوں، بہتر ہوگا کہ قاضی ایسا ٹیلی فون یا موبائل استعمال کرے جس کی آواز اس کے گرد و پیش کے لوگ بھی سنیں۔

(۶) دونوں شہروں کا درمیانی فاصلہ اتنا زیادہ ہو کہ وہاں سے ”کتاب القاضی الی القاضی“ یا شہادت علی الشہادہ حاصل کرنے میں دشواری ہو۔ یہ شرط وجوبی نہیں تاہم اس سے پہلو تہی نہ کی جائے۔

(۷) جو لوگ ان جدید ذرائع سے خبر دیں ان کے بارے میں یہ یقین حاصل کرنا ضروری ہے کہ وہ اہل سنت و جماعت سے ہیں، بد عقیدہ و بد مذہب نہیں کہ بارہا کا تجربہ شاہد ہے کہ یہ لوگ عید منانے کی خوشی میں عموماً چاند بنا لیتے ہیں۔ ماہ رمضان تو شاید و باید ہی ان کے یہاں تیس دن کا ہوتا ہے، بلکہ ان کے اسی جذبہ مسابقت کے باعث بہت سی جگہوں پر علمائے اہل سنت کو پریشانیوں کا سامنا کرنا پڑتا ہے۔ استفاضہ کے لیے اگرچہ مخبر کا عادل ہونا ضروری نہیں۔ مگر عید کے معاملہ میں جن لوگوں کی جرأت بے جا پہلے سے معلوم ہے ان سے ہوشیار رہنا ضروری ہے۔

ان شرائط کی پابندی کے ساتھ جدید ذرائع ابلاغ سے موصول ہونے والی خبروں سے استفاضہ کے تحقق میں کسی کو شبہ نہیں ہونا چاہیے۔ مگر اس کی اجازت صرف اسی

عالم دین کے لیے ہے جو اپنے علاقے کا سب سے بڑا فقیہ، مرجع فتویٰ ہو یا جسے ارباب حل و عقد نے قاضی شریعت مقرر کیا ہو، ہر عالم نہ فقیہ ہے، نہ ہر فقیہ مرجع فتویٰ، نہ ہر ایک کو اس کا اختیار۔ واللہ تعالیٰ اعلم۔

باسمہ سبحانہ و تعالیٰ

بہ فیصلے کی نقل مطابق اصل ہے، مجلس شریعی کے ستر سترہ فقہی سیمینار منعقدہ دارالعلوم نقوی، اندور کے منذوبین فقہاء و علمائے دوسرے علماء و فقہاء اہل سنت نے اس پر توثیقی دستخط ثبت فرمائے ہیں۔

واللہ تعالیٰ اعلم محمد نیکم السلام
مقام الافسار دارالعلوم الاشرفیہ، مبارکپور
۲۰/۱۱/۵۳۴ھ - ۱۶/۹/۲۰۱۴م

